

Innu solenni lil Ġesù Salvatur (III)

Manoel Pirotta
manoel.pirotta@um.edu.mt

Astratt: Fil-ħarġa tal-ktieb tal-festa tas-sena l-oħra kont laqqajtkom mat-tieni parti tal-artiklu li jitratta fuq l-Innu Solenni 'Ġesù Salvatur' ta' Mro. Antonio Miruzzi. L-artiklu kien maqsum prinċipalment f'żewġ taqsimiet u li fih konna tkellimna fuq it-*Trasfigurazzjoni tas-Salvatur* skont kif irrakkuntata fl-Evangēlju ta' San Marku. Bħala silta mużikali mbagħad, ħadna d-dwett bejn Tenur u Baxx bħala eżempju mill-isbaħ ta' dan l-innu. Din is-sena ser inħalli f'idejn l-Evangēlista San Luqa biex fi kliemu jirrakuntalna din il-ġrajja. Min-naħa tiegħi ser nitkellem fuq waħda mill-isbaħ arji mill-pinna ta' Miruzzi li din is-sena jaħbat għeluq il-150 sena mit-twelid ta' dan il-kompożitur prolificu.


Kliem muftieħ: Tabor, San Luqa (Evangēlista), Mro. Antonio Miruzzi, Innu solenni lil Ġesù Salvatur (Lija), University of Malta Junior College, Għaqda Każini tal-Banda, Soċjetà Filarmonica 'San Ġorġ (Bormla), Soċjetà Mużikali San Ġuzepp (Ħamrun), Soċjetà Filarmonika La Vincitrice (Isla), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Filarmonika Nazionale 'La Valette' (Valletta), Soċjetà Mużikali u Filarmonika 'Leone' (Victoria, Ghawdex), Għaqda Mużikali 'Beland' (Żejtun).



L-Għolja Tabor: dan jinsab f'İzrael, fin-Nofsinhar tal-Galilija, f'tarf in-naħa tal-lvant ta' Wied Ġezragħel, u daqs ħdax-il mil biss bogħod mill-Baħar tal-Galilija. It-Tabor hu l-oghla 'muntanja' li hemm fil-Galilea. Izda, biex insiru nafu aktar dwaru, inħallu f'idejn Dun Xand Cortis (1856 - 1916) biex jiddeskrivihulna skont kif imnizzla fil-ktieb *Storja Sagra* tal-kittieb prolificu Malti, Annibale Preca (1832 - 1901), vol. III, pġ 107: "It-Tabor hu għolja sabiħa wisq, tond minn kullimkien, imdaqqs minn kullimkien, mingħajr xfar, mingħajr xtur, nistħajlu nofs globu. Aktarx iħaddar bis-siġar tal-ballut, tal-

ġewż, taż-żebbuġ u x'naf jien. Huwa miksi b'bosta fjuri salvaġġi ... Hu għoli madwar erba' mili. L-arja tiegħu hi tajba wisq. Sajf u xitwa hu miksi bin-nida tas-sema.¹ Fuqu, l-għasafar jittajru qtajja' qtajja'. Bil-kant helu tagħhom ihennu u jfarrġu l-qalb." Din għalija mhix għajr deskrizzjoni oħra għal 'ġenna fuq l-art'. Mhux ta' b'xejn mela li isimha jfisser 'ġmiel'!

Issa, biex Ġesù, flimkien ma' tlieta mid-dixxipli tiegħu, Pietru, Ġwanni u Ġakbu ddeċidew li jtilgħu fuq it-Tabor, dan żgur li ħaditilhom ħafna sigħat, jekk mhux ukoll, jum shiħ jew aktar. Skont f'liema hin tal-ġurnata ddeċidew li jtilgħu, u jekk rikbux fuq xi dahar ta' bhima jew marrux bil-mixi, u jekk telgħuhiex b'pass mgħaġġel jew ħaduha bil-lajma, u jekk kienx hemm hinijiet, qosra jew twal, li fihom waqfu għall-mistrieħ. Meta fl-Iskrittura Mqaddsa jgħidulna li kienu mejtin bin-nġhas ifisser li, għalihom il-vjaġġ kien iebes u twil. Infatti, l-għeja tant kienet kbira li kellhom bżonn jarmaw xi tined biex jorqdu fihom matul il-lejl. Anki li



¹ Is-shaba li l-evangēlista jsemmi fir-rakkont tiegħu tista' tkun qed tirreferi għal din it-tip ta' nida.

Pietru staqsa lil Ġesù jekk riedx li jtella' tliet tined għall-Imghallem tiegħu u ż-żewġ profeti li deheru jtkellmu Miegħu jfisser li, il-jum kien daħal sew u waqa' d-dlam fuq il-għolja. Pietru ra li, ikun aħjar għal kulhadd jekk jistennew sal-għada filgħodu qabel jibdew il-vjaġġ tagħhom lura. Wiehed jinnota hawnhekk li, anki fi grajja daqstant importanti jidhol l-element ta' zmien. Tant hu hekk li, anki lejn l-aħhar tar-rakkont, it-tliet dixxipli żammew fommhom sieket u li ma tkellmu xejn ma' hadd dwar dak li kienu raw fil-jiem li ġew wara. Tajjeb ngħidu hawnhekk li, meta kompożitur jiġi biex jikteb biċċa mużika ikun jaf li hi suġġetta għal proċess morfologiku. Infatti, il-mużika ta' Miruzzi tgħinna biex nesperjenzaw din il-grajja mportanti billi pass b'pass ngħaddu mill-varji taqsimijiet tagħha li, fil-biċċa l-kbira tagħhom, huma f'tempijiet li jimxu pjuttost bil-mod. Xi haġa partikolari fl-*Andante* tal-Baxx huwa l-użu frekwenti tal-iskajjel li bħal donnhom jiddeskrivu t-tluġ u l-inzul minn fuq it-Tabor. Hemm imbagħad ukoll, l-użu ta' armonija estatika li permezz tagħha, il-kompożitur jgħinna nduqu f'it mill-estazija spiritwali li garrbu d-dixxipli meta l-Imghallem ittrassfigura ruħu quddiemhom.

Fir-rakkont tat-Trasfigurazzjoni jidheru żewġ irġiel oħra jtkellmu ma' Ġesù. Dan għaliex, Mosè kien il-bniedem li ta l-Liġi lill-poplu Lhudi u għaldaqstant, jidher f'dil-grajja tat-Trasfigurazzjoni tas-Salvatur biex juri li Kristu huwa l-bidu u t-tmiem tal-Liġi. Elija, min-naħa tiegħu, peress li hu nnifsu kien profeta, deher ukoll biex juri li Ġesù kien tabilhaqq il-Messija kif kienu habbru l-profeti.

Taqbila - Iz-zija ta' Hal Lija: Oħti Pija qabdet fija / Għax iz-zija ferhet bija ... (tkompli)

It-Trasfigurazzjoni tas-Salvatur skont l-Evangjelju ta' San Luqa:


L-Evangjelju ta' Sidna Ġesù Kristu skont San Luqa jiġi t-tielet wiehed wara dak ta' San Marku u qabel dak ta' San Ġwann, li min-naħa tiegħu jagħzel li f'kitbietu ma jsemmix din il-grajja tant importanti tat-Trasfigurazzjoni tas-Salvatur. Huwa fatt li, Luqa kien tabib u pittur qabel ma' Pawlu hađu b'sieħbu fil-predikazzjoni tiegħu. Kiteb l-Evangjelju tiegħu bil-Grieg ħmistax, jew tmintax-il sena wara li Kristu tala' s-sema. Dan kien fi zmien l-Imperatur ta' Ruma Klawdju Ċesri. Jekk wiehed iħares lejn l-istampa tal-ġenb isib li, mal-figura ta' San Luqa hemm pinguta ras ta' baqra jew gendus bħala simbolu tas-sacerdozju għax fil-ktieb tiegħu l-awtur ried jagħti prova li Kristu kien il-veru Sacerdot u li dan kien ġej mir-razza tagħhom. Infatti, San Luqa jibda l-Vangelu tiegħu bis-sacerdozju ta' Żakkarija, missier il-Battista. (Fl-istampa t'hawn fuq tidher il-pittura tat-Trasfigurazzjoni ta' Ġesù hija xogħol ta' Robert Caruana Dingli [1882-1940] u tinsab fil-Knisja tal-Qalb ta' Ġesù, Fontana, Għawdex.)



Luqa kiteb ħafna fuq ħajjet Ġesù Kristu, u, aktar mit-tlieta l-oħra, fuq it-tfulija Tiegħu kif semagħhom minn fomm omm San Pawl stess. Infatti, huwa biss f'dan l-Evangjelju li l-imħabba u l-ħniena jiskpikkaw l-aktar. Huwa wkoll f'dan il-ktieb li, johroġ b'mod l-aktar konkret il-post tal-mara fil-ministeru ta' Ġesù. Hawn min jgħid li, kien Luqa l-ewwel wiehed li għamel xbieha ta' Marija Vergni b'Ġesù Bambin fi ħdanha. Ma' dan l-għidut hawn min ikompli jżid jgħid ukoll li, meta Luqa kien hawn Malta flimkien mal-imghallem tiegħu, halla xbieha tal-Madonna b'Binha fuq dirgħajha l-Mellieħa! Il-Vangelu nkiteb bejn wiehed u ieħor bejn is-70 u 80 sena w.K. waqt li San Luqa kien fil-Greċja.

Interessanti ħafna li, fir-rakkont tiegħu Luqa jagħti ħafna każ ta' spazju jew zmien meta jiġi biex jirrakkonta din il-grajja. Hekk mela, huwa jagħti sens ta' zmien anki mill-mod kif jibda r-rakkont tiegħu meta jgħid li din

sehhet xi tmint ijiem wara xi diskors li kien għamel Ġesù. Anki jekk bejn iż-żewġ grajjiet hemm spazju ta' żmien mhux hażin bejn dil-ġrajja u dik ta' qabilha, ovvjament hafna giri jgħib l-gheja fizika u l-gisem ikun irid il-mistrieħ tiegħu. L'istess jagħmel l-awtur meta jifred iż-żmien permezz ta' żewġ sentenzi separati bejn meta d-dixxipli, flimkien miegħu, jitilgħu fuq il-muntanja u dak ta' meta Ġesù jibda jhejji ruħu għat-talb.



Min kien storikament San Luqa l-Evangelista?: Luqa kien pagan ikkonvertit mill-belt ta' Antjokja ġewwa s-Sirja. Peress li l-professjoni tiegħu kienet ta' tabib kien jaf iħaddem l-ilsien Grieg daqs l-aqwa kittieba ta' żmienu. Ghalkemm ma kienx wiehed mit-tnax-il Appostlu, intaġħzel minn Alla biex ixandar l-Evangelju tiegħu. Bħala tabib tar-ruħ Luqa, flimkien ma' San Pawl, ġrew hafna pajjizi, bl-itwal safra tkun dik minn Ċesarea għal Ruma. Kien matul dan il-vjaġġ twil li Luqa u Pawlu spiċċaw bla hsieb fuq il-gżira taġħna fejn għaddew tliet xhur ixandru l-Kelma t-Tajba lil Maltin ta' rieda tajba. Hadd ma jaf eżatt x'sar minn Luqa wara mewt tal-imghallem tiegħu għax it-tradizzjonijiet li hemm fuqu jvarjaw bejniethom u allura mhux ta' min jorbot fuqhom. Luqa miet fl-età sabiħa ta' 84 sena fil-Boezja ġewwa l-Greċja. S. Luqa huwa protettur tal-pitturi u l-iskulturi peress li hu stess kien ukoll ipenġi. Il-festa liturgika tiegħu tiġi ċċelebrati fit-18 t'Ottubru.

KAPITLU 9, 28-36: Daqs tmint ijiem wara dan id-diskors, Ġesù ħa miegħu lil Pietru, lil Ġwanni u 'l Ġakbu, u tala' fuq il-muntanja biex jitlob. U ġara li huwa u jitlob, id-dehra ta' wiċċu tbiddlet u l-ilbiesi tiegħu saru ta' bjuda li tgħammex. U kien hemm żewġt irġiel jithaddtu miegħu, Mosè u Elija, li deħru fil-glorja, jithaddtu fuq it-tmiem ta' ħajtu li kellu jseħħ f'Ġerusalemm. Pietru u shabu kienu mejtin bin-nghas, imma baqgħu mqajmin sewwa, u raw il-glorja tiegħu u ż-żewġt irġiel li kienu miegħu. Xhin dawn it-tnejn kienu se jinfirdu minnu, Pietru qal lil Ġesù: "Mgħallem, kemm hu sew li aħna hawn! Ħa ntellgħu tliet tined, waħda għalik, waħda għal Mosè u waħda għal Elija." Ma kienx jaf x'inhu jgħid. Waqt li kien qiegħed jgħid dan, giet shaba u għattiethom u huma beżgħu kif dahlu fis-shaba. U minn gos-shaba nstama' lehen jgħid: "Dan hu Ibni l-maħtur, lilu isimgħu." Malli nstama' l-lehen Ġesù sab ruħu waħdu. Huma żammew is-skiet, u għal dawk il-jiem ma qalu xejn lil hadd minn dak li kienu raw.



u tala' fuq il-muntanja biex jitlob. U ġara li huwa u jitlob, id-dehra ta' wiċċu tbiddlet u l-ilbiesi tiegħu saru ta' bjuda li tgħammex. U kien hemm żewġt irġiel jithaddtu miegħu, Mosè u Elija, li deħru fil-glorja, jithaddtu fuq it-tmiem ta' ħajtu li kellu jseħħ f'Ġerusalemm. Pietru u shabu kienu mejtin bin-nghas, imma baqgħu mqajmin sewwa, u raw il-glorja tiegħu u ż-żewġt irġiel li kienu miegħu. Xhin dawn it-tnejn kienu se jinfirdu minnu, Pietru qal lil Ġesù: "Mgħallem, kemm hu sew li aħna hawn! Ħa ntellgħu tliet tined, waħda għalik, waħda għal Mosè u waħda għal Elija." Ma kienx jaf x'inhu jgħid. Waqt li kien qiegħed jgħid dan, giet shaba u għattiethom u huma beżgħu kif dahlu fis-shaba. U minn gos-shaba nstama' lehen jgħid: "Dan hu Ibni l-maħtur, lilu isimgħu." Malli nstama' l-lehen Ġesù sab ruħu waħdu. Huma żammew is-skiet, u għal dawk il-jiem ma qalu xejn lil hadd minn dak li kienu raw.

L-arja tal-Baxx²

Ittra	Battuti	Temp	Tonalità	Espressjoni
K	234 - 261	³ / ₄	REb Maġġuri	Andante
L	262 - 281			

L-arja tal-Baxx, l-istess bħal dik tat-Tenur, hija waħda pjuttost twila. Izda, għalkemm fiha 'il fuq minn erbghin battuta dawn jistgħu jinqasmu f' sentenzi kif ġej: (a) b. 234 - 241 = 8 battuti, (b) b. 242 - 249 = 8 battuti, (ċ) b. 250 - 261 = 12-il battuta, (d) 262 - 269 = 8 battuti, (e) 270 - 274² = kważi 5 battuti. L-ewwel

² Fil-kant, il-baxx jagħmel l-aktar noti baxxi u ġeneralment għandu l-aktar vuċi hoxna mill-vuċijiet maskili kollha.

żewġ sentenzi (b. 234 - 241 + b. 242 - 249) tista' tgħid li huma identiċi hlief għall-akkumpanjament fejn, f'tal-ewwel, il-Baxx hu akkumpanjat b'mod omofoniku mir-ram baxx biss filwaqt li f'tat-tieni, minn kwintett³ tar-ram - tliet kurunetti, waħda prima u żewġ sekondi, *althorn* sekond u ewfonju prim, kif ukoll arpeġġi stakkati u fl-akut min-naħa tal-kwartin u l-klarineti primi biss. Min-naħa tiegħu, il-Baxx jitla' u jinżel l-iskala tar-Reb Maġġuri fiż-żewġ sentenzi:

Fil-każ tat-tielet sentenza (b. 250 - 261), din terġa' tinqasam f'żewġ frażijiet ta' tmien u erba' battuti rispettivament, fejn il-Baxx jinseg melodija f'it jew wisq differenti. Din tkun akkumpanjata biss minn kurunetta sola, u bil-klarineti, korni u baxxi jissupplixu l-armonija għal ritmu sempliċi bħalma m'dorrijin nisimgħu f'arja ta' xi opra. Il-banda shiħa tidhol bil-qawwi fl-aħħar battuta wara li jkun intlaħaq krexxendo⁴ eżatt qabel. Imbagħad terġa' lura l-kalma fir-raba' sentenza (b. 262 - 269) bħalma kellna f'it qabel, imma did-darba mingħajr is-solo tal-kurunetta, u bil-banda shiħa terġa' tiżbroffa fl-aħħar battuta. Jifdal biss il-hames u l-aħħar sentenza (b. 270 - 274²) fejn il-Baxx jinseg kadenza⁵ ċkejna hafna. U wara pawsa żgħira fl-aħħar sillaba tal-kelma, il-mużika tmur u tirsolvi fuq passagġ instrumentali, immarkat *forte*. Wiehed għandu jinnota li, kuntrarju għas-sentenzi li ġew qabilha f'din l-arja, fejn tista' tgħid li kollha kienu dijatoniċi⁶, il-kadenza toffri mument pjuttost kuntrastanti minħabba li fiha element kromatiku⁷:

³ Grupp ta' hames daqqâqa flimkien.

⁴ Mod wiehed kif il-mużika tista' żzidilha fil-volum f'it f'it u mhux f'daqqa. Din id-direzzjoni tista' tingħata permezz tal-kitba billi tniżzel *crescendo* jew *cresc.*, fil-qosor, jonkella permezz ta' sinjal f'forma ta' furchicetta li jitqiegħed mimdud taht noti singolari, jew grupp ta' noti, bin-naħa l-wiesja' thares lejn dawk li inti tkun tixtieq li jikbru fil-hoss. *Decrescendo*, jew *decresc.*, fil-qosor huwa meta inti tkun trid li l-hoss jiekien flok jikber b'mod gradwali.

⁵ Passagġ vokali mingħajr akkumpanjament li jiddaħhal f'kompożizzjoni biex juri l-kapaċità tal-kantant u li normalment kienet tintuza biex ittemm xi arja operistika. Originarjament, kadenza kienet titkanta spirtu pront, imma tista' wkoll tithejja minn qabel permezz tal-kitba tan-noti mużikali.

⁶ In-noti li minnha tintiseg melodija meta dawn jappartjenu kollha għall-istess skala, fil-każ tagħna ir-Reb Maġġuri. Din hija tip ta' skala magħmula minn tonijiet u nofs tonijiet b'mod ordnat. L-uniku waħda li mhix fl-iskala hi l-La bekwadru u tidher biss f' b. 258 u 266 rispettivament biex tindika li l-mużika tkun immodulat, jiġifieri marret minn ton għal ieħor.

⁷ Skala magħmula min-nofs tonijiet tissegħah kromatika jew semitonata. Fil-każ tagħna, il-kadenza qed tieħu hafna minnha.

GHELUQ: Fil-ktieb tal-festa tas-sena d-dieħla ser nitkellem fuq it-*Trasfigurazzjoni tas-Salvatur* skont it-tieni ittra ta' San Pietru. Ma jonqosx ukoll li, nislet silta muzikali oħra sabiħa minn dan l-Innu Solenni – il-ghanja tal-Kor.

Dan l-artiklu qed jitwassal lill-qarrejja Lijani: (a) fl-okkażjoni tal-festa titolari tat-*Trasfigurazzjoni ta' Ġesù Salvatur* li qed tiġi ċelebrata ġewwa Ħal Lija; (b) fl-okkażjoni tal-150 mit-twelid ta' Mro. Antonio Miruzzi (1867-1944); (ċ) fl-okkażjoni ta' għeluq it-30 sena tiegħi bhala għalliem tal-muzika fi skejjel statali u indipendenti (1987-2008), u lezzur, illum anzjan, fil-*University of Malta Junior College* sa mill-1999.

Aktar artikli mill-istess awtur dwar ħajjet u hidmet is-surmast Antonio Miruzzi, jinsabu fuq OAR@UoM (https://www.um.edu.mt/library/oar/)

Bibliografija:

AWTURI VARJI: It-Testment il-ġdid tas-Salvatur tagħna Sidna Ġesù Kristu – Għaqda Biblika Maltija 1975.
AWTURI VARJI: **Il-Bibbja** (il-Kotba Mqaddsa) tielet edizzjoni – Għaqda Biblika Maltija 2004.
CURMI Emanuel u John Philip: ... **U semmih 'Ġesù'** - Veritas Press, Żabbar 1983.
FRIGGIERI OLIVER: **Dizzjunarju ta' Termini Letterarji** – Peg Publications 2000.
PRECA ANNIBALE: **Storja Sagra** illustrata f'erba' volumi – Giovanni Muscat, Malta 1948.
THEUMA ĠUŻEPPI: L-arti fil-knejjes minn mitt pittur Malta – PIN 2006.